

## 2023 తెలంగాణ రాష్ట్ర శాసనసభ ఎన్నికలు

బిఆర్ఎస్, బిజెపి, ఎంఐఎంలను తిరస్కరించండి, ఓడించండి

రాష్ట్ర కేంద్ర పాలనలు ప్రజా వ్యతిరేకమైనవి, ప్రజాస్వామ్య హక్కులను కబళించేవి

నవంబర్ 30న తెలంగాణ శాసనసభ ఎన్నికల పోలింగ్ జరగనున్నది. గత పది సంవత్సరములుగా రాష్ట్రంలో పాలన సాగించిన కెసిఆర్ పక్షం (బిఆర్ఎస్/బిజెపి) ప్రజల హక్కుల పైన, ప్రజా ఆందోళనల పైన పోలీస్ పైశాచిక దాడులను, దౌర్జన్య కాండలను సాగించింది. ప్రజలకు ఇచ్చిన వాగ్దానాన్నింటిని పాతర వేసి తన మాటలను కల్లబొల్లి మాటలుగా రుజువు చేసుకున్నది.

మరోవైపున కేంద్రంలో పాలన సాగించుతున్న బిజెపితో విధానపరమైన, పాలనాపరమైన విషయాలన్నింటిలో చెట్టా పట్టాలు వేసుకొని వ్యవహరించుతూ తన ప్రజా వ్యతిరేకతను రుజువు పరుచుకుంటూ ఉన్నది. కనుక ఈ శాసనసభ ఎన్నికలలో కెసిఆర్ బిఆర్ఎస్‌ను తిరస్కరించి ఓడించుదాం.

బిఆర్ఎస్ వ్యవహారం పై విధంగా ఉంటూ ఉంటే బిజెపి తీరు “తాడిని తన్నేవాన్ని తలదన్నే” విధంగా ఉంది. అశేష ప్రజలకు వ్యతిరేకంగా బడా పెట్టుబడిదారీ, కార్పొరేట్ అనుకూల ఆర్థిక విధానాలను అనుసరించుతూ ఆర్థిక విధానాలను కప్పిపుచ్చుకొనటానికి, అడ్డా, అదుపులేకుండా దేశ ప్రజల మధ్య కుల, మత, జాతి విద్వేషాలు రగిలిస్తూ చిచ్చు పెడుతూ ఉన్నది... అధికారమే లక్ష్యంగా మారణకాండకు పాల్పడుతూ వున్నది... మత విద్వేషాలు ఉద్రేకాల ముసుగులో భయంకరమైనటువంటి ఫాసిస్ట్ నియంతృత్వ తరహా పరిపాలనను నెలకొల్పింది.

కనుక కేంద్రంలోని మోడీ, బిజెపి విధానాలను రాష్ట్రంలోని కెసిఆర్, (బిఆర్ఎస్) ప్రభుత్వ నిరంకుశ, ఆధునిక రాచరిక, అవినీతి పరిపాలనను తెలంగాణ ప్రజలు కలిసికట్టుగా తిరస్కరించాలి, తిరస్కరించే ఒక సందర్భం నవంబర్ 30న జరగనున్న ఎన్నికలు. పోలింగ్ రోజున జరిగే ఓటింగ్‌లో పాల్గొని, బిఆర్ఎస్, బిజెపిలకు ఓటు వేయకుండా తిరస్కరించి, ఆ పక్షాలను ఓడించి ఇంటిదారి పట్టిద్దాం.

ఎన్నికయ్యే రాజకీయ పక్షానికి చెందిన ప్రజాప్రతినిధులను, ప్రజల ఆశలకు ప్రతిస్పందనగా శాసనసభ వేదికపై సదా గొంతు విప్పాలని చెప్పుదాం.